

На нарадзе ў аблвыканкаме абмеркавалі ўзвядзенне свінакомплексу і рамонт арэнднага жылля на Гомельшчыне

Пытанні разгледзелі на планёрцы на чале са старшынёй аблвыканкама Іванам Крупко. Удзел у нарадзе прыняў памочнік Прэзідэнта – інспектар па Гомельскай вобласці Руслан Пархамовіч. Вялі размову таксама пра ўнясенне змяненняў у заканадаўства аб ігральным бізнесе, фінансаванне мерапрыемстваў па пераадоленні наступстваў аварыі на ЧАЭС.

Фундамент сталёвы

Спачатку Іван Крупко падвёў вынікі паездкі беларускай дэлегацыі ў Чалябінскую вобласць:

– Падпісана 15 пагадненняў у сферы прамысловасці, сельскай гаспадаркі, сумесных навуковых даследаванняў, з якіх дзесяць – камерцыйныя. Агульная сума ацэньваецца ў 101 мільён долараў ЗША, з іх на 94 мільёны падпісана прадпрыемствамі Гомельскай вобласці.

Губернатар падкрэсліў, што ў выніку дасягнутых дамоўленасцей у 2025 і 2026 гадах ва Уральскі рэгіён будзе пастаўлена больш трактароў, камбайнаў, спецтэхнікі, мяса-малочнай прадукцыі, ліфтавага абсталявання. З Мазыра будзе накіравана доследная партыя камплектаў для зборкі гусенічнай тэхнікі.

Дамовіліся таксама пра візіт у адказ як дзелавых колаў, так і маладзёжных дэлегацый. У планах адкрыццё ў ВНУ Чалябінска навучальных аўдыторый "Гомсельмаша", "Амкадора" і іншых прамысловых прадпрыемстваў.

Зялёнае золата

Старшыня аблвыканкама даў шэраг даручэнняў па выніках візіту на Гомельшчыну Прэзідэнта Беларусі Аляксандра Лукашэнкі:

– На асаблівым кантролі – вытворчасць пялет прадпрыемствамі ўсіх формаў уласнасці, а таксама іх выкарыстанне ўнутры краіны і рэалізацыя за мяжу. Па даручэнні кіраўніка дзяржавы кацельні павінны быць пераабсталяваны. Для гэтага ў вобласці будзе распрацавана праграма з улікам інтарэсаў усіх кірункаў.

Іван Крупко акцэнтаваў увагу на навадзенні парадку на зямлі, развіцці лесагаспадарчай галіны:

– Кожны лясгас павінен разумець, які кірунак будзе развіваць паглыблена. Гэта не толькі лесапілаванне, але і вытворчасць дамоў, канструкцый з дрэва, бруса. Усё трэба пралічыць з улікам колькасці лесу, які ў нас ёсць.

Жыць з камфортам

Яшчэ адно пытанне планёркі – рамонт і прадастаўленне арэнднага жылля з дзяржаўнага фонду.

На Гомельшчыне працягваецца работа па абнаўленні такіх памяшканняў, з пачатку года адрамантавана каля ста. Некаторыя жылыя памяшканні падлягаюць зносу, для гэтага праводзяцца іх дадатковыя абследаванні і ацэнка ў кожным з раёнаў вобласці.

– Неабходна актывізаваць гэтую працу. Усё трэба выконваць у адпаведнасці з нарматыўна-прававымі актамі ў паскораным рэжыме. Калі памяшканне прадугледжана пад знос, яно павінна быць знесена аператыўна, без затрымак. Адказнасць – на старшынях райвыканкамаў і службе ЖКГ, – паставіў задачу кіраўнік рэгіёна.

Праект рэспубліканскага маштабу

Прэзідэнт Беларусі Аляксандр Лукашэнка падпісаў распараджэнне аб будаўніцтве ў Гомельскім раёне свінакомплексу магутнасцю 100 тысяч галоў. У аблвыканкаме правялі ўстаноўчую нараду па

ўзвядзенні аб'екта.

Цяпер прапрацоўваецца тэхналагічная схема комплексу, у бліжэйшы час яна будзе ўзгоднена і зацверджана.

– У адпаведнасці з распараджэннем трэба адпрацаваць дакладны алгарытм дзеянняў. Чакаю ад вас дэталізацыі і абазначэння канкрэтных часовых рамак, распішыце дзеянні ўсіх службаў паэтапна. Праектаванне нельга расцягваць, яго будзем весці паралельна з будаўніцтвам. Будуюлю ні ў якім разе тармазіць нельга, – даручыў адказным кіраўнік рэгіёна.

Раз у месяц будзе агучвацца справаздача аб праведзенай рабоце з пацвярджальнымі дакументамі, рэзюмаваў губернатар.